

ڦلو ڪي. ميگهواڙ

سُر ڏاهري يا ڏاهر: تاريخي، جاگرافيائي، موضوعاتي ۽ لسانياتي اڀياس

Abstract:

Sur Daahir or Dahir: Historical, Geographical, Subjective and Linguistical study

The Compilation and explanation of Shah Latif's poetry "Shah jo Risalo" had started soon after the great legend of Sindh was laid to rest. Latif's poetry "Shah jo Risalo" has been commonly divided or classified into thirty chapters / parts referred to as 'Sur'. This nomenclature is based on: (a) the subject or story of that particular sur and (b) Raag / music. Some surs relate poetry with the name of that particular sur while other do not. There are limited Raags in classical music of Hindustan. Latif, therefore, felt the need and created his own Raags / surs by making minor changes to the original existing Raags, which came about to be called Desi Raags, for instance Sur Maaraee, Sur Saamoondi etc. and the name of each sur is in relation to its particular subject matter. The title of sur Daahir or Dahir is a controversial one. Initially, it was written as Daahir, which was later changed to Dahir, without any logic, basis or valid reasoning. The title of this 'Sur' neither has any relation to the subject or story nor any relation with the classical or Desi Raags. This paper is a research work which studies the title of this 'Sur' with relation to its historical, geographical, subjective and linguistical perspective and back ground..

تت:

شاه لطيف جي ڪلام 'شاه جي رسالي' جي سهيڙ، ترتيب، ۽ تشريح جو ڪم شاه صاحب جي هن دنيا ڇڏڻ کان سگهو ئي پوءِ شروع ٿي چڪو هو. شروعات حافظي ۾ محفوظ ڪرڻ سان ٿي، پوءِ هٿ آڪري نسخن جي صورت ۾ لکڻ کان ويندي اڄ جي جديد دور ۾ ڇاپي مشينن ۾ شايع ڪرڻ تائين شاه جي شيدائين، ۽ فقيرن، ڏيهي توڙي پرڏيهي محققن ۽ عالمن پاڻ موڪيو. هر ڪنهن پنهنجي سوچ، سمجهه، اڀياس، ۽ مشاهدي آهر مڪمل ۽ مستند رسالو ڏيڻ لاءِ ڪيترائي سال محنت ڪري، ڪشالا

ڪاتي لطيف سائين، سنڌي ٻولي ۽ سنڌ سان محبت جا مثال قائم ڪيا. انهن پنهنجي وس آهر فخر لائق ۽ ساراه جوڳو ڪم ڪيو. پر ڇاڪاڻ ته، لطيف جو ڪلام انهنو سمند آهي، جنهن جي فن، فڪر، ٻولي، ۽ سندس ڪردارن جا تاريخي، سماجي ۽ جاگرافيائي لاڳاپا ۽ حوالا ايڏا ته اونها ۽ گهڻ رخا آهن جو اهو ممڪن ٿي ناهي، ڪو هڪ ٿوبو انهي اونهي عميق مان سڀ معنيٰ جا موتي ميڙي سگهي، تنهن ڪري سندس ڪلام جي ڪيترن ئي رهيل پاسن تي تحقيق هلي پئي ۽ هلندي رهندي. انهيءَ خيال کي سامهون رکندي اسان 'سُر ڏاهر' کي ڏسنداسين ته ڪيترائي اهڙا نُڪتا نروار ٿين ٿا، جيڪي تحقيق طلبين ٿا، ۽ ڪيترائي اهڙا سوال اڀرن ٿا، جيڪي جوابن جي گهر ڪن ٿا.

شاه جو ڪلام جن مختلف ڀاڱن، حصن، يا بابن ۾ ورهايل آهي، تن کي 'سُر' جو نالو ڏنو ويو آهي، انهيءَ مان واضح ڳالهه اها آهي ته، انهي ورهاست ۾ موسيقيءَ کي مرڪزي اهميت حاصل رهي. مختلف رسالن ۾ سُرُن جو تعداد مختلف آهي. اڄ جا پارڪو ۽ محقق مجموعي طرح ٽيهن جي انگ تي متفق آهن. انهن سُرُن مان ڪيترن ئي سُرُن جا نالا موسيقيءَ جي راڳن جا نالا آهن، جيڪي ڪلاسيڪل راڳ آهن، ته ڪن جا وري ڊيسي راڳن جا نالا آهن، جيڪي راڳ شاه صاحب ڪلاسيڪي راڳن جي ٿوري گهڻي ڦير گهير سان ٺاهيا. انهن سُرُن جي مواد يا موضوع جي بنيادي حيثيت آهي (سُر جو نالو ڏيڻ يا رکڻ ۾). انهن اصولن کي سامهون رکي اسان جڏهن 'سُر ڏاهر' يا 'سُر ڏهر' تي اهو نالو رکجڻ يا پوڻ جو اڀياس ڪنداسين، ۽ جيڪي تحقيق جا سوال اڀرن ٿا، تن جا جواب ڳولهن 'سُر ڏاهر' جو تاريخي، جاگرافيائي، موضوعاتي ۽ لسانياتي جائزو وٺنداسين.

تحقيق جا سوال:

1. انهي سُر جو نالو 'سُر ڏاهر' آهي يا 'سُر ڏهر'؟ ۽ ڇو؟
2. اهو نالو پوڻ يا رکجڻ جو بنياد موسيقيءَ جي راڳ جو نالو آهي يا سُر جي شاعريءَ جو موضوع؟
3. ڄام ڏاهر جي انهيءَ سُر سان ڪهڙي ۽ ڪيتري نسبت آهي؟
4. انهيءَ سُر ۾ آيل تاريخي واقعن، جاگرافيائي اهڃاڻن، ڪردارن ۽ شاه

صاحب جي فڪر ۽ موضوعن جي سُر جي نالي سان ڪيتري هم آهنگي آهي؟

اڳ ٿيل تحقيق جو جائزو:

اڳ ٿيل تحقيق جي روشنيءَ ۾ سڀ کان پهرين اسان اها ڳالهه سمجهنداسين ته، انهي سُر جو نالو 'سُر ڏاهر' آهي يا 'سُر ڏهر'؟ اوائلي نسخن ۾ انهيءَ سُر جو نالو 'سُر ڏاهر' ملي ٿو، هتي اسان اهو به ڏسنداسين ته، 'ڏاهر' مان ڦري 'ڏهر' ڪڏهن ۽ ڪيئن ٿيو؟

'شاه جو رسالو: قديم نسخي ڪريمي بمبئي ڇاپي جو سچو نسخو' ۾ سُر جو نالو 'ڏاهر' ڄاڻايل آهي. انهي نسخي لاءِ سنڌ مُسلم ادبي سوسائٽي جو آنرري سيڪريٽري حاجي محمد صديق محمد يوسف ميمڻ لکي ٿو ته، "هي نسخو هڪ سو سال اڳي بمبئيءَ ۾ قاضي ابراهيم ابن قاضي نور محمد جي ڪوشش سان مطب حيدري منجهان شايع ٿو هو. انهي وقت ۾ ميون محمد هالن وارو ۽ آخوند عبدالرحيم عباسي حيات هئا. جن وٽ سڀئي جهونا ۽ مُستند رسالا دستخط صورت ۾ موجود هئا. انهن جي صلاح مشورت سان هي نسخو تيار ٿي بمبئي ڏانهن موڪليو ويو هو. انهن ٻنهي بزرگن جي صلاح سان پٽ شاه جي قديم ڪلام گوي فقيرن کان ڪيترن بيتن جون جدا جدا پڙهڻيون هٿ ڪيون ويون. جي هن نسخي جي حاشيه تي ڄاڻايل آهن. جن دوستن، جيئن ته ڊاڪٽر گربخشاڻي، مسٽر تارا چند، شمس العلماء مرزا قليچ بيگ پٽائي جو ڪلام ڇپايو هو. تن جي لاءِ هي نسخو رهبر ۽ رهنما هو. هي رسالو انهيءَ قديم بمبئي واري نسخي جو هُوڻو نقل آهي."⁽¹⁾

ڊاڪٽر ارنيسٽ ٽرمپ پهريون دفعو لپسيا (جرمني) ۾ ۱۸۶۶ع ۾ شاه جو رسالو مرتب ڪيو، جنهن ۾ سُر جو وچور جي سري هيٺ ڏنل فهرست ۾ سُر جو نالو سُر ڏهر ڏنل آهي جڏهن ته اندر سُر جو نالو 'ڏاهر' ڏنل آهي، ۽ سڄي سُر جي صفحن مٿئين حاشيي ۾ 'ڏاهر' لکيل آهي. ٻيو ڇاپو جيڪو شاه عبداللطيف پٽ شاه ثقافتي مرڪز ڪميٽي حيدرآباد سنڌ ۱۹۸۵ع ۾ شايع ڪيو، جيڪو پهرين ڇاپي جي ڦوٽو ڪاپي آهي.

شمس العلماء مرزا قليچ بيگ، پنهنجي مرتب ڪيل رسالي 'رساله شاه عبداللطيف پٽائي' جيڪو محمد يوسف برادرس بڪ سيلر ۱۹۵۱ع ۾ شايع ڪيو، جنهن پاڻ بلڪل ڊاڪٽر ٽرمپ وانگر نالو 'ڏهر' لکيو آهي، ۽ حاشيي ۾ انهي وضاحت خاطر

'ڏاهر' لکيو اٿائين، ته ڊاڪٽر ارنيسٽ ٽرمپ پنهنجي رسالي ۾ 'ڏاهر' لکيو آهي. پر، ڊاڪٽر ٽرمپ جو نقل ڪندي، پوري سُر جي هر صفحي تي 'سُر ڏاهر' لکيو آهي. مرزا صاحب پنهنجي رسالي جي مهاڳ ۾ لکي ٿو ته، "شاه جي رسالي جا جهونا ٻه ڇاپا آهن. هڪڙو بمبئي وارو رسالو، جو ۱۸۶۶ع ۾ ڇپيو، ۽ ٻيو ٽرمپ صاحب وارو جو پٽ سرڪار ساڳي سال ۾ ڇپايو. تنهن کان پوءِ سرڪار پٽ جي رسالي تان نئون ڇاپو سن ۱۹۰۰ع ۾ تعليم کاتي لاءِ ڇپايو. انهن ڇاپن مان پهرين ٻن جي صورتخطي اڳئين وقت جي آهي، جا پڙهڻ ۾ مونجهاري جهڙي آهي. ٻوئين ڇاپي ۾ صورتخطي هاڻوڪي آهي ۽ گهڻو ڪري صحيح به آهي... تنهن ڪري ڪن دوستن جي صلاح سان مون پوئين ڇاپي سرڪاري کي قائم رکي، سڀ ڪنهن صفحي جي هيٺيان بمبئي واري رسالي جون پڙهڻيون ڏنيون آهن."⁽²⁾

غلام محمد شاهواڻي پنهنجي مرتب ٿيل رسالي ۾ لکي ٿو ته، "هي سُر، ڊاڪٽر گربخشاڻي واري نسخي ۾ نه آهي، ڊاڪٽر ٽرمپ واري نسخي ۾ سُر جو نالو 'ڏاهر' آهي. ڏهر لفظ جي معنيٰ پرمانند صاحب پنهنجي لغت ۾ هي ڏني آهي:

"A kind of tune or verse ; A valley between sand hills" يعني: "هڪ قسم جو سُر يا نظم، وارياسي پٽن جي وچ واري ماڻري."⁽³⁾

شاهواڻي صاحب شاه جو رسالو ۱۹۵۰ع ۾ مرتب ڪيو، پنهنجي رسالي جي مهاڳ ۾ لکي ٿو ته، "شاه جي رسالي جا، ٻه ڇار مختلف ڇاپا نڪتل هئا. جن کي ڊاڪٽر گربخشاڻي واري نسخي شهن ڏئي ڇڏي، پر افسوس جو ان جا فقط ٽي جلد نڪتا، جن ۾ شاه جي مُستند ۳۰ سُرَن مان فقط ۱۸ سُر اچي سگهيا، هاڻي مادري زبان کي ترقي وٺائڻ جي منڙي هير لڳي آهي ۽ شاه جي ڪلام جي، قدر شناسي زياده ٿيڻ لڳي آهي. پر شاه جو رسالو مارڪيٽ ۾ ملي ڪونه ٿو سگهي، ڊاڪٽر گربخشاڻي واري نسخي جون پڙهڻيون عموماً قائم رکي، باقي حصي کي پڻ حتي المقدور لاڙي تلفظ ۾ پيش ڪيو آهي."⁽⁴⁾

شاهواڻي صاحب جي مٿين ٻن حوالن مان اها ڳالهه ظاهر ٿي، ته شاهواڻي صاحب پهريون عالم آهي، جنهن سُر جو نالو ڏيڻ ڏيندي، انهي سُر تي اهو نالو ڪيئن پيو تنهن طرف اشارو ڪيا. هڪ ته اهو سبب پيش ڪيائين ته، ڊاڪٽر ٽرمپ واري نسخي ۾ سُر جو نالو 'ڏاهر' آهي. ٻيو پرمانند ميوارام جي لغت ۾ آيل معنيٰ به ڏني. هتان ئي 'ڏاهر'

مان ’ڏهر‘ ٿيڻ جو ڦيرو شروع ٿيو.

پريمانند ميوارام جي معنائن کي ڏسنداسين ته، هن ’ڏهر‘ لفظ جون ٽي معنائون ڏنيو آهن:

۱. هڪ قسم جو سُر. انهيءَ جو مطلب ته ڪنهن راڳ يا راڳڻيءَ جو نالو. اسان اڳتي انهي نُڪتي جو جائزو وٺنداسين ته، انهي نالي سان ڪو راڳ يا راڳڻي آهي يا نه.

۲. هڪ قسم جو نظم. ڪنهن به نظمي صنف جي انفراديت يا الڳ صنف هجڻ جي لاءِ انهيءَ نظم جو مخصوص گهاٽو يا فڪر هجڻ لازمي هجي ٿو. جڏهن ته ’ڏهر‘ نالي نظمي صنف ڪا ڪونهي.

۳. وارياسي پٽن جي وچ واري ماٿري. اها ڳالهه درست آهي، ٻن پٽن جي وچ واري زمين کي سنڌي ٻوليءَ جي لهجي ۾ ’ڏهر‘ اُچاربو آهي، جڏهن ته هي اصل ۾ ڍاٽڪي ٻوليءَ جو لفظ آهي، جنهن کي ڍاٽڪيءَ ۾ ’ڏاهر‘ اُچاربو آهي.

شاهوڻي صاحب کان پوءِ، عثمان علي انصاري جو رسالو ڇپجي پڌرو ٿيو، جنهن پنهنجي مرتب ڪيل ’شاه جي رسالو‘ ۾ انهي سُر جو نالو ’سُر ڏهر‘ لکيو آهي. جيڪو ۱۹۴۷ع کان مرتب ڪرڻ شروع ڪيو هو. سندس سامهون شاه جي رسالي جا هيٺيان نسخا موجود هئا.

۱. بلڙيءَ وارو نسخو
۲. پٽ وارو نسخو
۳. سيوهڻ وارو نسخو
۴. نٿي وارو نسخو
۵. درٻيلي جي مخدومن وارو نسخو
۶. بمبئي وارو ڇاپو
۷. ٽرمپ وارو رسالو
۸. مرزا قليچ وارو رسالو
۹. ديوان تاراچند شوقيرام وارو رسالو
۱۰. ڊاڪٽر گربخشاڻيءَ وارو رسالو

بعد ۾ مسٽر شاهوڻيءَ وارو نسخو، محمد عثمان وارو نسخو ۽ بشير احمد وارو نسخو به هٿ ڪيائين. انصاريءَ صاحب جو مرتب ڪيل ’شاه جو رسالو‘، شاه عبداللطيف پٽ شاه ثقافتي مرڪز پٽ شاه ۱۹۹۸ع ۾ پهريون دفعو شايع ڪرايو. انصاري صاحب انهيءَ سُر جو نالو ’سُر ڏهر‘ چيو لکيو، تنهن جو سبب نه ڄاڻايائين، ايئن ٿو، هن صاحب، شاهوڻي صاحب جي ڏنل معنائن کي بنياد بڻايو آهي.

پريمانند صاحب هڪ لغت جوڙي، ظاهر آهي هن ڪنهن به لفظ جو اهي سڀ معنائون ڏنيون جيڪي سماج ۾ رائج هيون. هڪ ته رسالي ۾ موجود سُر هيون، جنهن جي ڪري هڪ قسم جو سُر يا نظم معنيٰ لکي، پر اهو ته نه لکيائين ته ڪهڙو سُر/ راڳ يا ڪهڙو نظم؟ پر وارياسي پٽن جي وچ واري ماٿري جو انهيءَ سُر سان ڪو واسطو ئي نه آهي، هن صرف لفظي معنيٰ ڏني، پر انهيءَ معنيٰ کي آڏوڻي صاحب بنياد بڻائي، وڌيڪ واضح ڪندي لکي وٺو ته، ”ٿر ۾ ٻن پٽن جي وچ ۾ ماٿر يا ڏاڍي مٽيءَ واري سڌي ميدان کي ’ڏهر‘ چوندا آهن.“^(۵) ڪلياڻ آڏوڻي پنهنجي مرتب ڪيل رسالي جي سال پڌائي لکي ٿو ته، ”آگسٽ ۱۹۵۸ع ۾ هندستان ڪتاب گهر وارن صاحبن جي سرپرستيءَ هيٺ، منهنجو تيار ڪيل شاه جي رسالي جو نسخو نهايت، زيب ۽ زينت سان ڇپجي ظاهر ٿيو.“^(۶)

علامه آءِ آءِ قاضي پنهنجي مرتب ڪيل رسالي ۾ سُر جو نالو ’ڏهر‘ ڄاڻيو آهي، جنهن جو پهريون ڇاپو ۱۹۶۱ع ۾ شايع ٿيو هو.

آڏوڻي صاحب انهيءَ ڳالهه جو سبب بڻائيندي ته، شاه سائين کي ڏهر مان گذرندي جيڪي خيال آيا، اهي، هن سُر ۾ رکيا ويا، انهيءَ ڳالهه کي مضبوط ڪندي، ’ڏاهر‘ کي ’ڏهر‘ طئي ڪرڻ کان پوءِ، سُر جي مضمون تي ڳالهائيندي لکي ٿو ته، ”هن سُر تي اهو نالو انهيءَ ڪري آيل آهي، جو ان ۾ سمايل خيال، شاه صاحب کي هن ڏهر مان لنگهندي آيا آهن. اڳي اتان درياھ وهندو هو ۽ شاهوڪاري مال ايندو ويندو هو. جسودا جنگ واپاري هوا. افسوس جو هيئنر اُتي سج لڳي پئي آهي. نه درياھ آهي، نه مڪڙي، نه جسودا، نه سونگي. اُتي هيئنر رڳو ڪنڊن جا وڻ ۽ اڪ ڦلاريا پيا ڏسجن.“^(۷)

آڏوڻيءَ صاحب، نه صرف سُر جو نالو ڏاهر مان ڏهر ڪيو، ۽ هروڀرو ٻن پٽن جي وچ واري ماٿريءَ ملايائين، پر ’جسودا‘، جيڪو هن سُر جي اهم ڪردارن مان آهي،

تنهن کي ’جسودن‘ لکي، ان جي معنيٰ پڻ غلط ڏني آهي. رسالي ۾ بيت ۽ ان جي سامهون معنيٰ ڏيندي، لکي ٿو ته:

”ڪنڊا! تون ڪيڏو، جڏهن ڀريو ڍور وهي؟“

جسودن جيڏو، تو ڪو گڏيو پهيو؟“

اي ڪنڊا! تڏهن تون ڪيڏو هئين، جڏهن مهراڻ تار ٿي وهي. توکي هاڻ جسودن جهڙو پانڊيٽو ڪو گڏيو آهي؟“^(۸) هيٺيان حاشيي ۾ جسودن جي معنيٰ ’انهيءَ ذات جي وڻجارن‘ ۽ پهيو جي معنيٰ ’قاصد‘ لکي اٿائين. جيڪي ٻئي غلط آهن، جسودن ڪا ذات نه بلڪ هڪ ڪردار آهي، ڄام جسودن، پهيو جي معنيٰ سمجهائي ۾ پانڊيٽو ۽ هيٺ حاشيي ۾ قاصد، جڏهن ته جسودن نه وڻجارو هو، نه پانڊي هو، ۽ نه ئي قاصد هو. جسودن جي متعلق معمور يوسفائي لکي ٿو، ”جسودن مهڙائيءَ کي ڪن مؤرخن جسودن آڱريو پڻ ڪوٺيو ۽ ڪيترن ليکڪن وري جسودن مهڙائيءَ کي جدا شخصيت قرار ڏنو آهي. اصل ۾ جسودن اهو هڪ ئي آهي. مهڙائي سندس پاڙو هو ۽ آڱريو (آڱڙي) سندس وڏن جو پيشو هو.“^(۹)

جسودن حڪومت جي ايراضي ٻڌائيندي معمور صاحب لکي ٿو ته، ”ٿرپارڪر ۽ بدين ضلعن واري ايراضيءَ تي هن خاندان جي سپوت شخصن ڄام جسودن مهڙائيءَ جي حڪومت رهي، جيڪا پاري ننگر کان وٺي پٽيهل تائين رهي. جنهن ۾ پٽيهل جي ڪناري جسودن جي وڏن جو آباد ڪيل شهر آڱڙي هو. جنهن جا ڪنڊر اڄ به موجود آهن. ’آڱڙي‘ شهر انهي ڪري مشهور ٿيو، جو جسودن جا وڏا، لوهارڪو ڪم ڪندا هئا، جنهن ۾ به، تراريون ٺاهڻ سندن خاص پيشو هو ۽ انهيءَ پيشي جي ڪري اهي ’آڱڙيا‘ سڏبا هئا.“^(۱۰)

جسودن جو ذڪر شاه صاحب سر ڏاهر جي مختلف بيتن ۾ هيٺين ريت ڪيو آهي:

”جسودن جيڏو، تو ڪو ڏنو پهيو.“

جسودن جهڙا يار، پٽا وير و ماس ۾.

آهر اولڪو، جسودن جو جان ۾.

تڏهين تازين تور، هو جسودن سين.“^(۱۱)

جڏهن ته آڏواڻيءَ صاحب کان اڳ ۾ شاهواڻي صاحب هن سر جي مضمون متعلق لکي ڇڏيو هيو، هن ڪٿي به، ٿر يا انهيءَ جي پٽن جي وچ واري ماتري ۽ وري اهي خيال

پٽائيءَ کي ڏهر مان گذرندي آيا، اهڙو ڪو به ذڪر نه ڪيائين، هو لکي ٿو ته، ”هن سر ۾ مختلف موضوعن تي بيت ڏنل آهن. پهرين داستان ۾ ڪنڊي کي مخاطب ٿي ان کان خبرون ورتيون ويون آهن. ۽ مڇ کي وجهه وڃائي پاڻ کي تانگهي پاڻي ۾ موت جي شڪار ٿيڻ تي تنبيهه ڪئي وئي آهي. ٻئي داستان ۾ رسول ڪريم جن کي هڪل ۾ حامي ٿيڻ لاءِ التجائون ڪيون ويون آهن، خدا کان مهربانيون مڱيون ويون آهن، ۽ ڪجهه سسئي جي پریشان حاليءَ جون حقيقتون ڏنيون ويون آهن. ٽئي داستان ۾ مالڪ کي گهڙي سمهڻ کان منع ڪئي وئي آهي. ۽ اڳهور نند مان جيڪي اگر نتيجا نڪرن ٿا، تن جو ذڪر ڪيو ويو آهي. چوٿين داستان ۾ ڪونجڙين جي ميل ميلاپ ۽ ٻڌيءَ جي بيان ڪرڻ بعد، ساڻن شڪارين جي ظلم جو احوال ڏنو ويو آهي، ته ڪيئن شڪاري ڪا ڪونج ماري ٿو. ۽ ٻيون ڪونجون ان جي اوسيتڙي ۾ داڻو پاڻي نه ٿيون کائڻ ۽ پيئڻ. آخر ۾ لاکي ۽ سندس گهوڙي لکي جو احوال ڏنل آهي.“^(۱۲)

آڏواڻي صاحب کان پوءِ ڪن ٻين مرتبن به انهن سببن ۽ معنائن بنياد بڻائي لکيو. فقير محمد قاسم راهمون پنهنجي مرتب ڪيل ’شاه جي گنج‘ ۾ لکي ٿو ته، ”ڏهر لفظ جي معنيٰ وارياسو پٽ. ڏهر سڌو علائقو. هن سر ۾ لطيف سرڪار ڪونج ۽ رونجهن کي ڳايو آهي. هن سر ۾ محبوب مصطفيٰ ﷺ جن کي پڪار ڪئي آهي. ڄام لاکو ۽ اوڏن کي به ڳايو آهي. هي سر مختلف موضوعن تي آهي.“^(۱۳)

غلام مصطفيٰ مشتاق ميمڻ پنهنجي مرتب ڪيل ’شاه جو رسالو‘ ۾ لکي ٿو ته، ”ڏهر چئبو آهي ٻن پٽن جي وچ واري سخت مٽي واري ماتري يا ميدان کي. شاه صاحب جڏهن هن واريءَ کان گذريو ته اتي بينل ڪنڊي کي ڏسي اُتي اڳ وهندڙ واه ۽ ساوڪ جو خيال آيس ۽ ڪنڊي سان ويهي رهاڻ ڪيائين ته هيئر هو ڇا محسوس ڪري رهيو آهي.“^(۱۴)

”اڳتي انهي سر جي فڪر ۽ شاه جي شاعريءَ جي فلسفي جي حوالي سان لکي ٿو ته ”شاه صاحب جي اصل مول ۽ مٿو به هن سر ۾ غافل انسان کي سجاڳ ڪرڻ آهي. ته هن وقت جڏهن آرام آهي، عيش ۽ فرحت آهي. ته تون غافل ويٺو آهين، اهي وقت جڏهن گذري ويندا، ته پوءِ هٿ هڻدين.“^(۱۵)

عبدالغفور سنڌي، سر ڏهر جي شرح لکندي، نه صرف نالي ۽ موضوع جي حوالي سان آڏواڻيءَ صاحب واري ساڳي غلطي دهرائي پر، جسودن کي جسودن لکي،

مٿين حوالن اهو ظاهر ٿئي ٿو ته، شاهواڻي صاحب، ڏاهر يا ڏهر جو مختلف معنائون ڏنيون. انهن مان ٻن پٽن جي وچ واري ماڻھي ۽ واري معنيٰ کي آڏواڻي صاحب بنياد بڻائي، انهن سُر سان ڳنڍندي لکيو ته شاھ صاحب کي ڏهر وڃان گذرندي جيڪي خيال آيا، سي بيت هن سُر ۾ رکيا ويا آهن، انهيءَ پوءِ جي مرتبن به بنا ڪجهه وڌيڪ سوچڻ جي، اهو ئي خيال برقرار رکيو ۽ اڄ جا محقق به انهيءَ معنيٰ تي متفق آهن. اها ڪهڙي ڳالهه ٿي جو شاعر جنهن جڳهه تي ويٺو هجي، سُنو هجي، ڪو ڪم ڪندو هجي، پنڌ ۾ هجي، ته اُتي ان کي جيڪي خيال اچن ٿا، ته ان جڳهه جي نالي پويان انهي سُر يا صنف جو نالو رکجي. جيڪڏهن ايئن هجي ته پوءِ سُر پونو، سُر پيڙي، سُر گهوڙي، سُر ڪراڙ، سُر پٽ وغيره به هجڻ گهرجن، جو شاه صاحب کي انهن جڳهن تي هوندي خيال آيا هوندا. ۽ ٻي ڳالهه ته ڪنهن کي ڪهڙي خبر ته شاعر کي ڪهڙو خيال ڪهڙي جڳهه، حالت، ۽ ڪيفيت ۾ آيو آهي، اهو شاعر جو اندروني معاملو آهي. ته هو ڪهڙي ڪيفيت جو اظهار ڪڏهن، ڪٿي ۽ ڪيئن ٿو ڪري. اهو انهي جو تخيل هوندو آهي، ته جيڪڏهن هو ڪنهن واقعي کي تمثيل طور پيش ڪري ٿو، ته ضروري ناهي ته، هو انهيءَ واقعي جو اکين ڏٺو گواه هجي ۽ جتي واقعو رونما ٿئي ٿو، اُتي ئي ٺهه پنه شاعري ڪرڻ شروع ڪري ڇڏي، (اهو ته لوڪ ادب جي صنف ’واقعاتي بيت‘ ٿيا) ۽ پويان ٻيا وري انهيءَ شاعريءَ کي انهيءَ هنڌ يا جڳهه جي نالي جي عنوان سان سڃاڻين. جيڪڏهن ايئن هجي ته ڀٽائي ڪربلا جو ميدان نه ڏنو، نه سسئي سان پنڌ ڪيائين، نه سهڻيءَ سان گڏ گهڙو ڪئي درياھ ۾ گهڙيو وغيره ۽ نه ئي انهن سُرَن جا نالا ماڳن جي حوالي سان آهن. جڏهن سُر ڏهر جي نالي جو ٻن پٽن جي وچ واري ماڻھي ۽ سان ڪو تعلق ناهي ته پوءِ اسان انهيءَ سُر جي نالي جا سبب سُر جي موضوع يا موسيقيءَ جي حوالي سان ڳولهي ڏسڻ. سُر ڏهر جي موضوع جي حوالي سان سڀيئي محقق انهيءَ خيال جا آهن، ته انهي سُر ۾ ڪو هڪ مرڪزي خيال نه آهي. هر داستان جو موضوع الڳ الڳ آهي.

ڊاڪٽر نبي بخش خان بلوچ صاحب لکي ٿو ته، ”ذات الاهي جي ذڪر ۽ ياد الاهي ۾ ورتل دلين طرفان حمد ۽ ثنا کي، آگاهي وقت کان وٺي صوفين ۽ درويشن جي سماع وارين محفلن ۾ ’سُر ڏهر‘ ۾ آلاپيو ويو. هن سُر جي پهرين داستان جو موضوع ئي آهي ساري جهان جي خالق ۽ پالڻهار موليٰ مهربان جي صفت ۽ ساراهه ۽ سندس مهر ۽ باجهه لاءِ دعا. انهيءَ لحاظ کان، انهن بيتن کي فقيرن ذڪر طور سُر ڏهر ۾ آلاپيو. ساري

ساڳي معنيٰ لکي، ”محصول وٺندڙ ڪامورن، وٽجارن ۽ جسودن جي قومن جو وڏو چهچتو هوندو هو.“^(۱۶)

مٿي ذڪر ڪيل نسخن ۽ ڇاپي رسالن سان گڏ ۽ ٻين رسالن جي ”ڳاڻيٽي جي حساب کان اٺ بمبئي ڇاپا، نائون ڊاڪٽر ٽرمپ وارو نسخو، ڏهون چويهين ستن وارو قديم ڇاپو، يارهون مولانا بختيارپوريءَ وارو نسخو، ٻارهون برٽش ميوزيم وارو نسخو، تيرهون قاضي احمد وارو منتخب، چوڏهون مرزا قليچ بيگ وارو ڇاپو، پنڌهون خانهدار محمد صديق وارو ڇاپو ۽ سورھون محمد عثمان ڏيپلائيءَ وارو ۱۹۵۱ع وارو ڇاپو، اهڙا ڇاپا آهن، جن سڀني ۾ سر ڏاهر لکيل آهي. ٻئي طرف ڇاپي رسالن مان فقط اٺن رسالن ۾ سر ڏاهر لکيل آهي، جن مان فقط تارا چند شوقيرام وارو رسالو ۱۹۰۰ع جو ڇپيل آهي، باقي سڀ رسالا ۱۹۵۰ع ۽ ان کان پوءِ واري ويجهي دور جا ڇپيل آهن. انهي حساب سان قديم رسالن ۽ گهڻن رسالن کي ترجيح ڏيبي ۽ هن سر کي سر ڏاهر نه بلڪ سر ڏاهر سڏبو.“^(۱۷) جڏهن ته سگهڙ حاجي الهداد جنجهي شاھ جو ڪلام سهيڙي شاھ جو گنج جي نالي سان ڇپرايو، جيڪو ڪويتا پبليڪيشن، ٻيو ڇاپو ۲۰۰۸ع ۾ ڇپايو. جنهن ۾، حاجي صاحب انهي سُر جو نالو ’سُر ڏاهر‘ لکيو آهي.

معمور يوسفائي جي خيال موجب ته اصل لفظ ڏاهر هو جيڪو اچار کي ننڍو ڪري اچارڻ سان ڏهر ٿيو آهي. لساني ڦيرن جي مثالن سان وضاحت ڪندي لکي ٿو ته، ”لسانيات جي دائري ۾ ٻنهي لفظن جو جائزو وٺبو ته ڏهر لفظ، ڏاهر جو مخفف (ننڍو ڪيل) ڏسڻ ۾ ايندو. سنڌي ٻوليءَ ۾ ڏاهر جا هم وزن ڪئين لفظ ملن ٿا، جن جا مخفف پڻ ڏهر جهڙا ٿين ٿا، جيئن واهر مان وهر ۽ تاهر مان تهر لفظ جڙيا آهن. اهڙي طرح ساڳي دائري ۾ لوهار مان لوهه، ميهار مان ميهه، ڏاتار مان ڏاتر لفظ ٺهيا آهن. اسان وٽ به ڏاهري قوم جي ماڻهن کي عام طرح ڏاهري سڏيو وڃي ٿو.“^(۱۸)

معمور صاحب ’ڏاهر‘ لفظ جو اشتقاق ڪندي، سندس معنيٰ واضح ڪندي لکي ٿو ته، ”ڏاهر لفظ جي معنيٰ آهي، سڌ سما يا ڏس پتو ڏيڻ وارو. هي لفظ بنيادي طرح ’ڏاه‘ لفظن مان نڪتل آهي، جنهن جي معنيٰ آهي خبرچار، اهڃاڻ، ڏس، پتو، سڌ سما وغيره. لسانياتي پيچ گهڙ موجب ’ڏاه‘ جي پوڻتان آر حرف ملائڻ سان (ڏاهر) ڏاهر لفظ ٺهيو آهي، جيڪو مشهور سنڌي نالو آهي، جيڪو قديم سنڌي نالو آهي جيڪو قديم دور کان سنڌ جون قومون پنهنجي اولاد تي رکنديون آهن.“^(۱۹)

هيون، انهن لوڻي، سرسوتي ۽ جمنا جون شاخون، نار، جهول ۽ گهلوءَ جون شاخون- واهند، دامن، هاڪڙو، ريڻي، بوڌاري، پوراڻ، پينگهارو، ڳونڀرو، ميڻي، ڍاڳي ۽ ڍوڙ وغيره ڳڻي سگهجن ٿا. اهي سڀئي وهڪرا اوڀر، اوڀر اتر ۽ اتر کان اچي هن ضلعي جي ڌرتيءَ کي آباد ڪندا هئا. جنهن جا آثار ۽ نشان هنڌين ماڳين موجود آهن.“^(۲۱)

انهن درياهن، ڍورن ۽ ندين جي وهڪرن ۽ شاخن جي ڪپن تي ڪيترائي شهر جڙيا، آباد ٿيا، جن مان ڪيترن ئي جا ڪنڊر اڄ به پسي سگهن ٿا. جن مان، ”جوڻا گڏ، ڪيرتي گڏ، پارئين گڏ، ساڪي جو گڏ، اونچل ڪوٽ، ڪانڌل ڪوٽ، ڪانجي ڪوٽ، مارل جو ڪوٽ، ڪسل ڪوٽ، وڳه ڪوٽ، عمرڪوٽ، نئون ڪوٽ، مهڙڪوٽ، ٻٽو ڪوٽ، ٻرڙائي ڪوٽ، سنڌرن جو پڙو، جسيڙل جو پڙو، بولدن جو پڙو، راڻي جو پڙو، دلوراءِ جو پڙو، حمل جو پڙو، ڳاڙهو پڙو، لاليءَ جو پڙو، پچت جو پڙو، ڪينجهه جو پڙو، ارڻيءَ جو پڙو، نور علي شاه واري پڙي، سونبور واري پڙي، واهوندين واري پڙي، ڳاڙهي پڙي، ڏنڀرلو، ڏنڀرلو، پوريلو، ڏيپلو، ٽمونهي، جهڙبي، ڪڏي، گنج گوندي، راجاري، اڪڙي، راجا چانئين، بازاريا، پوڏيسر، جوارياسر، تگوسر، بلهيار، ڳاهيار، اڪڙو، ڪاروڙو، ڪيراهو، پوڻيو، ليور، ٿائونگ، ڏهر، چوٽاڻ، اسلام ڳڙه، فتح ڳڙه، ڪن، شرواه، ٽيڪراء، سينگارو، سونئي ۽ ٻيا.“^(۲۲)

پر هاڻي انهن ندين، ڍورن يا شاخن جا وهڪرا هتي ناهن، نتيجي ۾ سڄ لڳي پئي آهي. ”البتہ ٿر جي ڪن ٿورڙن ٽڪرن تي ٿوري ڪي گهڻي وسنون نظر اچي ٿي، ورنه سڄ ٿي سڄ پئي واکا ڪري. چون ٿا ته، جتي اڳين وقت ۾ نهرن جي ڪنارن، ڪپرن ۽ ڪنڌين تي جيڪي قيمتي وڪر جا کوڙ هوندا هئا، اڄ اُتي سواءِ ڪڪن، پنن ۽ واري جي ڌڙن جي ٻيو باقي نه ٿو نظر اچي. ايتري تائين وڻ ٿڻ ته نهيو، پر ڪرڙن ۽ ڪانڊيرن جي ڪنڊن جي به اهڙي حالت بڻي آهي، جو هو پنهنجو اڳيون اوج به وساري چڪا آهن.“^(۲۳)

ٿر جي پاڻر واري پٽ وارو ڀاڱو جسوڏڻ جي راڄڌانيءَ جو حصو هو. پاڻر جي پٽ ۾ شاه لطيف جي سير سفر جو ذڪر ڪندي معمور صاحب لکي ٿو ته:

”ات ۾ جيڪي شهر اچن ٿا، انهن ۾ ڏهر بلهياڙي ۽ جتن جي ٿرائي مشهور آهن. قديم ڏور ۾ ڏهر ۽ بلهياڙي ۾ سنڌ جا قديم وهڪرا اچي سمند ۾ چوڙ ڪندا هئا، جن لاءِ شاه صاحب فرمايو آهي ته:

جهان جي خالق ۽ پالڻهار جي وڏائي ۽ واکاڻ سان گڏ، هن زمين تي انسان عارضي زندگي جي حوالي سان کيس ترغيب ڏنل آهي ته هي حياتي هڪ عارضي منزل آهي يا مانجهاندي جو ماڳ آهي، انهي ڪري ڊگهيون رٿائون رٿڻ ۽ وڏيون اميدون رکڻ بي سود آهن. ننڊ ۽ غفلت بدران بيداري ۽ سجاڳي واري حالت ۾ هجڻ ضروري آهي. اها سجاڳي ۽ بيداري ڌڻيءَ کي ياد ڪرڻ سان حاصل ٿيندي.

داستان ٻئين ۾ جسوڏڻ آڱري جي دؤر ۾ پٽيهل درياھ ۾ پاڻي جي موج سببان ملڪ ۾ آبادي ۽ ماڻهن جي خوشحالي ۽ ان بعد وري پٽيهل ۾ پاڻي گهٽجڻ ۽ سُڪڻ، ماڻهن جو لڏڻ ۽ ملڪ جو ڦٽڻ هن داستان جو مکيه موضوع آهي.

داستان ٽئين ۾ اڳين وقت جي وڏي ارڏي ۽ اٿر سردار لاکي ڦلاڻي جي ڳڻت ڳالهيون ۽ ڏاڍاين جا اهڃاڻ ڏنل آهن. سندس ڳڻ اهو هو جو غريب اوڏڻ سان دل لاتائين، اوڏڻ جي لڄ پت رکيائين ۽ کين پاڻ وٽ اجهو ۽ اوت ڏنائين. سندس ڏاڍائي اها هر طرف هلائون ڪري مال ڦري، ڪاجي راڄن کي لڏايائين. ريبارين ۽ جاڙيجن جا ته وڳ ڪاهيائين. پر اُهي راج جيڪي ملڪ جي حاڪم راءِ ڪنگهار جي پناهه هيٺ هئا تن جو به لوڙيون هنياين.

داستان چوٿون سنگهارن يعني مالدارن جو وڏي چاهه سان مال چارڻ ۽ چارڻ پاڻ ۾ گذ رهڻ ۽ سندن صلح سانت ۽ اطمينان واري سماجي زندگيءَ جو آئينو آهي.

داستان پنجين ۾ ڪونجن جي اعليٰ وصفن جي اهڃاڻ ڏنل آهي. ۽ ڪونجن جي ڪهل ڪرڻ ۽ کين نه مارڻ جي ترغيب ڏنل آهي. ڪونجن جون اعليٰ وصفون اهي جو اُهي قوت ۽ چوڻي خاطر ديس ڇڏي پرديس اچن پر وطن به وسارين ۽ وري پوئتي ورن هو. اُهي باجهاري ٻولي ڪن. وڳر ڪري هلن ۽ هڪٻئي کان جدا نه ٿين ۽ جيڪا منجهائن پوئتي رهجي وڃي ته ان کي سنڀاري ساڻ ڪن. انهي ڪري کين سندن واسطي دعا ته شال ڌڻي پنهنجي باجهه ڪري کيس سندن وطن ۾ پنهنجي ٻچن سان ميڙي.“^(۲۴)

سُر ڏهر ۾ جنهن جاگرافي ۽ اُن سان وابسته تاريخي واقعن، ڪردارن، ماڳن مڪان، ڍورن، ڀٽن جو ذڪر ٿئي ٿو، اُن جو سرسري جائزو پيش ڪندي اهو ڏسنداسين ته انهن جو انهي سُر جي نالي سان ڪهڙي ۽ ڪيتري وابستگي آهي.

”هتي قديم دور ۾ وڏا وهڪرا يا ڪن وهڪرن جون جيڪي شاخون وهنديون

ڍاڳي ۽ ڍور ٻئي وهن ٻلهيار ۾،
تڏهن تاجڙين تور، هئي جسوڏن سان.

جسوڏن جي دؤر ۾ اهي ٻيئي شهر آباد هئا، انهن مان ڍوري جي ڪناري تي مشهور وڏو ڪنڊو بيٺل هو، جنهن سان مخاطب ٿيندي شاه صاحب فرمايو ته:

ڪنڊا تون ڪيڏو، جڏهن ڍوري ڍور وهي،
جسوڏن جيڏو، تو ڪوگڏيو پهيو.

اهڙي طرح شاه صاحب ڪنڊي کي ۽ ڪنڊي ڏئي جسوڏن مهڙائي کي خطاب ڪندي انهي دؤر جي تاريخ جا اهڃاڻ ڏنا آهن. جن ۾ پارڪر کان پيٽيئل تائين جاگرافي ۽ تاريخ ملي ٿي.“^(۲۳)

ڪاڪو پيرو مل مهرچند آڏواڻي لطيفي ستر ۾ لکي ٿو ته، ”لکپت ۽ ابراسو جي وچ ۾ چترائو نالي هڪ ڏونگر آهي، جتان اڳتي هڪ درياھ وهي، مانڊوي جي ويجھو ڪڇ جي نار ۾ چوڙ ڪندو هو. انهيءَ کي ’پتريل‘ يا ’پٽيئل‘ درياھ چوندا هئا. اهو درياھ ڪيترن سالن کان سڪي ڍويون (ڍپون) ٿي ويو آهي ۽ منجهس جهنگلي وڻ ٿڻ بيٺا آهن. رسالي جي سر ڏهر ۾ انهيءَ ڍوري جو نالو ۽ انهيءَ جي حاڪم جسوڏن مورائيءَ جي ڳالهه بابت اشارا آهن.“^(۲۴)

مٿين حوالن مان شهر ڏاهر جي اشارا ملن، جيڪو ڄام ڏهر جوڙايو هو. جنهن جي باري ۾ معمر يوسفائي صاحب لکي ٿو ته، ”شاه صاحب هن سر ۾ سنڌ ۽ ڪڇ جي جنهن ڌرتيءَ جا اهڃاڻ پيش ڪيا آهن. اها ڌرتي قديم دور ۾ مشهور سمي سردار ’ڄام ڏاهر‘ ۽ ان جي وڏن جي آباد ڪيل پونءِ هئي، جنهن ۾ ڄام ڏاهر جي خاندان جي مشهور شخصيتن جي نالن سان منسوب ڪيترائي آثار موجود آهن جيئن ’هيو‘، ’لوٽو‘، ’ڪيرو‘، ’ڪريٽو‘ وغيره جيڪي قديم دور ۾ سڀئي سنڌ ۾ شامل هئا ۽ پوءِ مختلف دورن ۾ ٽٽندا ويا آهن اڃا به انهن علائقن تي سنڌ جو اثر غالب آهي. اهو هيئن جو اڄ به انهن علائقن جو ماڻهو جيڪر ڪڇ جي ڏاکڻين حصي ۾ ويندو ته اتي جا ماڻهو چوندا ته فلاڻو سنڌ کان آيو آهي.“^(۲۵)

معمر صاحب اڳتي لکي ٿو ته، ”جيئن ته ڄام ڏاهر کي به سنڌ توڙي ڪڇ جا

ماڻهو ڄام ڏهر ڪوٺيندا هئا. ان ڪري جڏهن ڄام ڏاهر، وٽ واري سهڻي علائقي ۾ پنهنجي نالي سان شهر ٻڌايو ته اهو شهر به ڄام ڏهر جو شهر سڏجڻ ۾ آيو ۽ گهڻي وقت کان پوءِ ان شهر کي ماڻهن فقط ڏهر ڪوٺيو، جنهن جا آثار ڏيپلي تعلقي جي ٻلهياري ۽ راحمڪي بازار شهرن جي وچ تي موجود آهن، جتان انهي دور ۾، ڍور دريا جو وڏو وهڪرو وهندو هو ۽ اهو شهر تمام آباد هو، جيڪو هڪ طرف دريائن سان ۽ ٻئي طرف ’گورڙيءَ جي نار‘ (ڪوريءَ جي نار) سان ڳنڍيل هو.“^(۲۶)

معمر صاحب ڄام ڏاهر جي راڄڌانيءَ جي ايراضيءَ بابت لکي ٿو ته، ”ڄام ڏاهر يا ڏهر جي راڄڌاني ٿرپارڪر ضلعي جي ننگرپارڪر، مٺي ۽ ڏيپلي تعلقن ۽ ڊگهڙي تعلقي جي ڏاکڻين حصي ۽ بدين ضلعي جي ٽنڊي باگي، بدين ۽ گولاڙچي تعلقن ۽ ڪڇ جي لکپت، سنڌڙي ڪريٽو، پٺي، ٻيلي ۽ ٻين قريبي بيتن جا ماڻهو ۽ خاندان جا فرد آباد آهن.“^(۲۷)

مٿي ڄاڻايل ايراضيءَ جي حاڪمن ۾ مان جسوڏن نالي وارو حاڪم ٿي گذريو، جنهن جو ذڪر شاه لطيف ڪيو آهي، جنهن جو تفصيلي ذڪر مٿي ڪري آيا آهيون. انهيءَ جي خاندان مان جيڪي پوءِ حاڪم ٿيا. جن مان ”ڄام ڪيري کان پوءِ ڄام جوجهي ولد سمي ولد هبي جو راج شروع ٿيو، جيڪو پڻ پنهنجي دور جي يادگار شخصيت هو. جنهن کان پوءِ سندس پٽ ڄام ڏاهر ساماڻو، جنهن جو اثر اڳوڻن سڀني سردارن کان اڳرو رهيو، جنهن ٻلهيار واري ايراضيءَ ۾ ڍور جي وڏي وهڪري تي هڪ وڏو ۽ نئون شهر آباد ڪرايو، جنهن جو نالو اڳتي هلي ’ڏهر‘ مشهور ٿي ويو ۽ هنڌين ماڳين ڏاهر جي تعريف ٿيڻ لڳي. جڏهن شاه صاحب پنهنجي دور ۾ انهيءَ ايراضيءَ ۾ آيو ۽ سمن سردارن جا يادگار ڏنائين ته انهن کان تمام گهڻو متاثر ٿيو ۽ آثارن واري ايراضي ۽ سردارن کي ڳائيندي، ان سر جو نالو ٿي ڪڍي ’سر ڏهر‘ رکيائين. جنهن کي پوئين دور جي مرتبن سر ڏهر لکيو آهي.“^(۲۸)

هن سر جي موضوع جي درجابندي ڪندي، محترم معمر يوسفائي اهو واضح ڪري ٿو ته، هن سر جو وڏو مضمون جاگرافي آهي، جيڪو ٻين مضمونن سان گڏيل به آهي ته جدا به ۽ ان جا ڪيترا موضوع آهن، جن جو تفصيلي خاڪو جدا ايندو، هتي فقط عنوان يا موضوع لکندس ته جيئن جاگرافي جي مضمون جي وسعت معلوم ٿئي. هن مضمون جا وڏا ۽ خاص موضوع هيئن آهن.

۱. وهڪرا
۲. علائقا ۽ پت
۳. بيت ۽ جبل
۴. ماڳ مڪان
۵. قومون ۽ ذاتيون
۶. لوڙائو ۽ هاڻو
۷. ماري ۽ شڪاري
۸. پڪي ۽ جانور

هن سر جو ٻيو وڏو مضمون تاريخ آهي، جنهن ۾ نائين ۽ ڏهين صدي عيسوي جي تاريخ اڃا جزا شامل آهن، جن ۾ مشهور سکر ۽ چڱو مڙس جسوڏڻ، اڳڙيو، لاکو ڦلاڻي، پيرو بداماني خاص آهن. جن تي اڳتي بحث ايندو.

- مناجات ۽ دعا
- غافل مغرور انسان کي چتاءُ ۽ ڏس
- شاعر جو ذاتي مشاهدو
- سنڌ جا مشهور وهڪرا:

i. اُپرنڊو هاڪڙو

ii. ڍاڳي:

”جڏهن ’ڍاڳي‘ ڍور، ٻني وهن پلهيار ۾،
تڏهن تازئين طور، هتي جسوڏڻ سين.

iii. ڍور:

سچ ڪ سڪو ڍور ڪنڌين اک ڦلاري،
جنگن ڇڏيو زور، سر سڪو، سونگي ڳيا.

iv. پوراڻ:

جهوني تون پوراڻ، جنگ چٽيه سنڀرين،
تو ڪي ڏنا هاڻ، لاکي جهڙا پهيڙا.

v. پٽيهل:

پٽيهل چئي، پرين کي، ساري آئون سڪو،
آهر اولڪو، جسوڏڻ جو جان ۾.

• هن سر ۾ مختلف علائقن جو ذڪر:

i. ڪاچو، ڪچ، ڪاچڙو:

پُچ ٿا پير، وڏو راءِ رڪاب ۾،
ڪچ رهندو ڪير، لاکو لوڙائن سين.

تن جاڙيجن جاڙ ڪئي، راءِ سان رنا جي،
ڪيئن ماڻيندا سي، چوهن چارو ڪاچڙو.

ii. چوٽاڻ:

لاڪي لوڙيون ڇڏيون، سرها ٿيا سنگهار،
چوٽاڻي چوڌار، وانڊيون وس چرنديون.

جهڪون نه جهٽڪن، وڳ نه پسان وٽ ۾،
آيل سنگهارن، جيڪس چوٽاڻو چت ڪيو.

iii. وٽ:

جهڪون نه جهٽڪن، وڳ نه پسان وٽ ۾،
آيل سنگهارن، جيڪس چوٽاڻو چت ڪيو.

iv. پيلو:

ڪيڏانهن ويا سنگهار، جي هئا هيٺين پيٽين،
ڏور ته ڏوريون يار، بيلي ٻنهي ڪنڌين.

v. ڪريڙو:

اصل سنڌي آسري، آيون ڍور ڍري،
’ڪريڙو‘ پونءِ ڪري، پير ڏکيا پڪڻين.

vi. ٻني:

ٻني ٻهڻ نه ڏي، جهري ويئي جهوڪ،
لوڻي مٿان لوڪ، لاکي لڪ لڏائيا.

vii. پاندر:

لاکو لوڻي آڻيو، هٻي پيئي هاڪ،
پاندر ڪنا پڇڙي، ڏونگر پيئي ڏاڪ،
اڻيون ۽ عراق، گڏيا نه گئون ٿيا.

viii. پيچر:

ix. ڪوهيار/روه/چپر:

ڪاچو ۽ ڪوهيار، ڏونگر سندن ڏيهڙو،
ساجهر نيئي بار، ڪوه نه ويين ان سين.

x. لوڻو:

xi. هٻو:

لاکو لوڻي آڻيو، هٻي پئي هاڪ،
پاندر پهري ڪا نه ڪا، ڏونگر پئي ڏاڪ،
اڻيون ۽ عراق گڏيا نه گئون ٿيا.

xii. جهرو:

بني بهڻ نه ڏي، جهري وئي جهوڪ،
لوڻي مٿان لوڪ، لاکي لڪ لڏايا.

xiii. پيچ:

پڇڻا (پيچ ٿا) ڀلي پير، وڏو راءِ رڪاب ۾،
ڪچ رهندو ڪير، لاکو لوڙائن سين.

xiv. بدامر:

چيتا ڪيو چڻيچ، بدامائي بٺ ۾،
نيڻين نند مَر ڏيچ چيڙون چيرا آڻيون.

xv. گهاڙي:

لاڪي لڳئي ڏينهن، گهاڙي ري ڪيئن گهاريڻين،
مٿان وسي مينهن، واتون ولين چا نئون.

xvi. ڪنڊو:

ڪنڊا ڪڇاڙيا، اڻو آهين ريل ۾،

پرين پڇاڻا، سڪين پانگهر نه ٿيئين.

xvii. چوڏانهن چارا:

تن جاڙيجن جاڙ ڪئي، راءِ سان رُنا جي،
ڪيئن ماڻيندا سي، چوڏانهن چارو ڪاچڙو.

پر سوال اڃا به پنهنجي جاءِ تي موجود آهي، ته جڏهن شاهه لطيف، جسوڏڻ،
جسي، جسراج، لاکي ڦلاڻي ۽ مهرراڻي، ڪيربي، هٻي وغيره جو نه پنهنجي شاعريءَ ۾
ذڪر ڪيو آهي ۽ انهن جي راڄڌانيءَ جي ماڳن مڪانن، وهڪرن، ڍورن ۽ اُتان جي
معاشي ۽ جاگرافيائي حالتن جو به ذڪر ڪيو آهي، پر اصل ڪردار ڄام ڏاهر، جنهن
جي نالي پويان انهيءَ سُر جو نالو رکيو ويو، تنهن جو ڪوبه ذڪر سندس شاعريءَ ۾
نٿو ملي. ته پوءِ انهيءَ سُر جو نالو ڏهر يا ڏاهر ڇو ۽ ڪيئن پيو؟

پڇڻا ڀلي ننگو، ڏيئي پاڳوڙي پير،
'جسي' ۽ 'جسراج' جو، مٿي واندين وير،
ڪچ رهندو ڪير؟ لاکو 'لوڙائو' ٿيو!

جيئن ته، شاهه جي رسالي ۾ جن سُرَن جا نالا موضوعاتي (مثال طور سُر
سهڻي، سُر ماري، سُر سامونڊي وغيره) ناهن، تن جا نالا موسيقيءَ جي راڳن جي نالن
سان رکيل آهن. جيئن ته ڏاهر جي سُر ۾ آيل شاعريءَ جو نه ڄام ڏاهر سان ۽ نه ئي ڏهر
(بن پتن جي وچ واري ماڻهي يا زمين) سان واسطو آهي، ته پوءِ اسان اهو ڏسندا سين ته،
انهيءَ سُر جو نالو موسيقيءَ جي راڳن جي نالي سان لاڳاپو نه ناهي.

شاهه جي رسالي جي سُرَن جي حساب سان وڃ، ترتيب ڏيڻ ۽ ”شاهه عبداللطيف
'موسيقي' جي انهيءَ نيٽن تحريڪ کي عملي جامي پهراڻن لاءِ سن ۱۲۴۲ع ڌاري جڏهن
هن پٽ تي هميشه لاءِ سڪونت اختيار ڪئي، تڏهن هڪ مستقل ”راڳي جو ادارو“ قائم
ڪيو. ان سلسلي ۾ پاڻ هڪ نئون ساز ايجاد ڪيائين ۽ پنهنجن فقيرن جي هڪ گروه
کي پنهنجي موسيقي پيرل شعر کي نئين طرز سان ڳائڻ جي ترتيب ڏنائين، جنهن
موجب سندس ڪلام کي مختلف موضوعن جي لحاظ سان جدا جدا سُرَن ۾ ڳايو ويو ۽
انهيءَ ڪري مختلف موضوعن بابت سندس بيتن ۽ وارين لاءِ اهي ’موسيقي جا سُر‘ ٿي
باب بنجي ويا. هر ’سُر‘ هيٺ آيل ڪلام کي مخصوص لٽي ۽ راڳڻيءَ ۾ ڳايو ويو، ۽
هر ’سُر‘ کي انهي لٽي يا راڳڻيءَ جي نالي سان ئي سڏيو ويو.“^(۳۰)

”شاه جي رسالي ۾ جيڪي سر ڏنل آهن، انهن ۾ هيٺين نمونن جا سر شامل آهن:

۱. اهڙا سر، جن جا نالا ڪلاسيڪي سُرَن جي نالن تي رکيل آهن، پر اهي سنڌي نموني ۽ سنڌ جي فني انداز ۾ ڳايا ٿا وڃن ۽ انهن ۾ ڪنهن لوڪ داستان ۽ علاقائي روماني داستان جو ذڪر لازمي طور موجود ڪونهي. اهڙن راڳن ۾ يمن، ڪنڀات (ڪماچ)، سري راڳ، سارنگ، ديسي (ديس) بروو، رامڪلي، پرياتي وغيره شامل آهن.

۲. اهڙا سر، جن ۾ ڪنهن نه ڪنهن لوڪ ڪهاڻي يا علاقائي روماني ڪهاڻيءَ جو ذڪر آهي، جيئن ته راتو، مارئي ۽ ليلا.

۳. اهڙا سر، جن جا نالا ڪلاسيڪي راڳن جي نالن تي رکيل آهن، پر انهن ۾ ڪنهن نه ڪنهن علاقائي رومان يا لوڪ ڪهاڻي جو بيان موجود آهي.

۴. اهڙا سر، جن ۾ مختلف موضوع بيان ڪيل آهن، ۽ جن ۾ مشهور ۽ غير موزون قصن جا حوالا به اچي وڃن ٿا، جيئن ته معذوري، آبري، ڪوهياري، رپ، ڪاپاڻي، ڏهر، گهاتو، پورب (پوري) ۽ ڪارايل وغيره.“^(۳۱)

شاه جي رسالي جو سمورو ڪلام مختلف سُرَن جي عنوانن هيٺ آيل آهي، جيڪي ڪلاسيڪي ۽ ديسي سُرَن جي نالن سان سڏبا آهن. ”سنڌي موسيقيءَ ۾ پٺاڻي“ جي قائم ڪيل نظام موسيقي ڏانهن توجه ڏجي ٿو ته هي معلوم ٿئي ٿو ته پٺاڻي امير خسروءَ وانگر عربي ۽ ايراني موسيقيءَ کي به برقرار رکڻ لاءِ پنهنجي ڪلام جي ٽيٽين راڳئين مان ’يمن‘ ۽ ’حسيني‘ پڻ راڳئين کي آندو ۽ باقي ۳۱ سُرَن مان ۱۶ راڳئين (ڪلياڻ، يمن، ڪاموڏ، سر سريراڳ، سهڻي، ديسي ڪاموڏ، سورن، ڪيڏارو، آسا، پورب، پرياتي، بلاول، ڪنڀات، بروو، رامڪلي، بسنت ۽ تلنگ) ڪلاسيڪي سنگيت مان مقرر ڪيون ۽ پندرهن سُرَن (سامونڊي، ڪوهياري، ليلا چنيسر، راتو، مارئي، گهاتو، رپ، ڪاهوڙي، ڪاپاڻي، ڪارايل، پرياتي، ڏهر، ماري، ڍول مارو، هيرانجهو) کي سنڌي موسيقيءَ جي ڏنن جي ۾ ڍاليو.“^(۳۲)

مٿئين حوالي مان پتو پيو ته سر ڏهر جو نالو، ڪلاسيڪل موسيقيءَ جي راڳن جي نالن تي به آڌاريل ناهي. پر اهو ديسي سُرَن جي دائري ۾ اچي ٿو. سڀني ديسي سُرَن تي ڌيان ڏينداسين ته، ”انهن سُرَن مان هر سر ڪنهن نه ڪنهن موضوع تي ٻڌل آهي، ۽ روايت مطابق هڪڙي موضوع جو ڪلام ٻئي سُر ۾ نه ڳايو ۽ نه وري ڪنهن هڪڙي لوڪ

ڪهاڻيءَ جي ڪا وائي يا بيت ٻئي سُر ۾ ڳائي ويندي. شاه ۽ ٻين سنڌي شاعرن جي رسالن جي هر هڪ سر جو جدا موضوع ۽ ان لاءِ جدا راڳ مقرر آهن. اهڙيءَ طرح شاه جي رسالي جا ڪل سُر ٽيهن کان ڇٽيهن تائين هئا، پر اڄ ڪلهه جي معياري رسالن ۾ اٺٽيهه يا ٽيهه سُر موجود آهن. ان جو مطلب ٿيو ته شاه جي راڳ ۾ (سنڌي موسيقي جا) وڌ ۾ وڌ ڇٽيهه ۽ گهٽ ۾ گهٽ اٺٽيهه راڳ شامل هئا. پر اڄ اسان وٽ هر سُر لاءِ جدا راڳ موجود نه آهي. ڪيترائي راڳ اسان جي ڳائڻن وساري ڇڏيا آهن. مثال طور، ڏهر، ڪاپاڻي، گهاتو، ڪارايل وغيره لاءِ ڪي به سُر هيٺ موجود نه آهن، يا اسان جي ڳائڻن کي انهن جي خبر ڪانهي. پر ان جي هي مطلب اصل ڪونهي ته سنڌي راڳن ۾ ڪي ٻيا راڳ شامل ڪونهن. سنڌي راڳن ۾ پيروي، مانجه، لاڙائو، سنڌڙو، جوڳ، پهاڙي ۽ ڪيترا ٻيا راڳ به آهن ۽ شاه جا ڪيترا سُر انهن راڳن ۾ به ڳايا ٿا وڃن.“^(۳۳)

مٿين حوالن مان اها ڳالهه واضح ٿئي ٿي ته، جيڪو شاه لطيف جي رسالي ۾ سُر ڏهر آهي، سو گوڻن کان وسري ويو ۽ ان جو وجود ئي ناهي. پر، اٺون موسيقيءَ جو ته ڄاڻو ناهيان، پر ٻوليءَ جو شاگرد هجڻ جي حيثيت ۾ اها ڳالهه سمجهي سگهان ٿو، ته موسيقي پڻ هڪ ٻولي آهي، جيڪا زباني ٻولين کان مضبوط هوندي آهي. زبان سان ڳالهائڻ جڏهن ٻوليون پڻ ڦٽندي ۽ وجود وڃائيندي پڻ صديون لڳائينديون آهن، ته موسيقيءَ يا انهي جي راڳ ايتري توري عرصي ۾ ڪيئن ٿي، وسري ۽ ختم ٿي سگهي. منهنجو اهو خيال آهي، ته انهي نالي سان ڪا به راڳي آهي ٿي ڪانه، ۽ جنهن جي هجڻ جي ڪنهن به موجوده ڪلاسيڪي راڳي کي خبر ناهي، انهي ڳالهه جي تصديق ٽيليفون ذريعي محترم تاراچند، پٽ شاهه، محترم شفيع فقير، عمرڪوٽ، محترم ذوالفقار قريشي، حيدرآباد؛ محترم سڪندر پنهياري، جيڪب آباد ڪئي آهي.

تازو استاد امير علي خان سرگرم وسيلي تحقيق ڪري ’شاه جو راڳ‘ نالي ڪتاب لکيو آهي. جنهن جو مقدمي ۾ بهاءُ الدين بها سرهندي، موسيقي جي قسمن، راڳن، راڳئين تي تفصيل سان لکيو آهي. جنهن ۾ ڪلاسيڪل ۽ ديسي راڳن ۾ ڏنل نالن ۾ ڪتي به سر، راڳ، يا راڳي ’ڏهر‘ يا ’ڏاهر‘ جو ذڪر ناهي. ديسي راڳن بابت لکي ٿو ته، ”هن ۾ راڳ ۽ راڳي جي شڪل هوندي آهي. جنهن ۾ ’مارگ‘ وانگر پابندي نه هوندي آهي. بلڪ ان قاعدي کان آزاد هوندي آهي، ۽ مختلف جڳهن تي

مختلف هوندي آهي. ان کي اسين راڳڻيءَ جي علائقائي شڪل به چئي سگهون ٿا. ان جو ڳائڻ وڃائڻ ’مارگ‘ جي مقابلي ۾ ڪافي آسان پڻ آهي. جيئن پهاري، تلنگ، جوڳيا، ديس، سنڌڙو ۽ سنڌي پيروي وغيره.“^(۳۳)

اُستاد امير علي خان ’شاه جو راڳ‘ جي جلد پٺين ۾ لکي ٿو ته ”حضرت شاه عبداللطيف ڀٽائي عليه رح جي ڏنل هن سُڙ ڏاهر، جنهن جو بعد ۾ نالو ڦري سُڙ ڏهر رکيو ويو. هي لفظ بنيادي طرح ’ڏاه‘ لفظ مان نڪتل آهي. جنهن جي معنيٰ خبر چار، اُهيڃاڻ، ڏس، پتو ۽ پتو سڌ سماءَ وغيره آهي. لسانياتي پيچ گهڙ موجب ’ڏاه‘ لفظ جي پويان ’آر‘ حرف ملائڻ (ڏاه آر) سان ڏاهر لفظ ٺهيو. هي لفظ نيٺ سنڌي ۾ مشهور نالو آهي. انهي لفظ مان ڏهيسر جيڪو سنڌي بهادرن ماڻهن کي خطاب طور ملندو آهي.

انهي داستان ۾ شاه سائين پنهنجي سنگيت کي جنهن راڳ جي چالي کان آلاپيو آهي. تنهن کان پهريائين آروهي_امروهي هيٺ لکجي ٿي.

آروهي: ساري گي ما پا ڏي ني سا.

امروهي: سا نا ڏا پا ما گي ري پا ما گاري سا.

اهڙي طرح شاه سائين جن جي چالي مان راڳ جنم وٺي رهيو آهي. هنس ڪنگني هن راڳ جو تعلق ڪافي ناٺ سان آهي. هن سُڙ ۾ شاه جا راڳاڻي پڻ رکب ۽ ڌيوت جي سُڙن کي ڪمزور ڪري لڳائين ٿا. انهي سُڙ ۾ ٻئي گندارون پڻ استعمال ۾ اچن ٿيون. پنهنجي گندارن جي استعمال سان هن ۾ به ناٺ نظر اچن ٿا. ڪرناٽڪي ۽ ڪافي ناٺ هن راڳ جو پهريون ڪافي ناٺ جي لحاظ کان رات جو پويون پهر آهي. سُڙ ڏهر جو چالو: ساني گي ما پا پا گي ري سا پا ما پا نا ڏي پا ما گي سا گي نا ڏي.“^(۳۵)

اُستاد صاحب جيڪا لفظي معنيٰ لکي آهي، ۽ شاه جي راڳ جي چالي جو ذڪر ڪيو آهي، تنهن ۾ ’ڏهر‘ يا ’ڏاهر‘ بحريثيت سر واضح نٿو ٿئي. اُستاد به انهيءَ طرف اشارو ڪري رهيو آهي ته هي لفظ سنڌ ۾ ماڻهوءَ جي نالي طور استعمال ٿئي ٿو. جڏهن ته ڪتاب جو ايڊيٽر حاشيي ۾ وضاحت ڪندي لکي ٿو ته ”هن سُڙ ڏهر جو لاڳاپو ناٺ ڪافي سان جڙيل نظر اچي ٿو. راڳ هنس ڪنگني کي سُڙ ڏهر ڪافي ويجهو آهي. مگر ڪافي ناٺ جا ڪي ٻيا راڳ به سُڙ ڏهر جي اندر محسوس ٿيندا

آهن. ڪافي ناٺ ۾ يا راڳ هنس ڪنگني ۾ ڪومل گندار جو استعمال ٿيندو آهي، مگر شاه سائينءَ جي هن سُڙ ڏهر ۾ ڪومل گندار سان گڏ تيور گندار به لڳايو ويندو آهي. جنهن جي ڪري هي سُڙ بلڪل جڏا ٿي، پنهنجي جڏا شڪل محسوس ڪرائيندو آهي. بلڪ تيور گندار جي استعمال جي ڪري، هي سُڙ خالص ڪافي ناٺ به نٿو رهي. بلڪ ٻي ناٺ سان به پنهنجي وابستگي محسوس ڪرائي ٿو. جيئن ته سُڙ ڏهر ۾ ناٺ ڪافي جو ٻين ناٺن کان وڌيڪ حصو موجود آهي، ان ڪري ناٺ ڪافيءَ جو مختصر تعارف ڏجي ٿو، جيئن هن سُڙ کي آسانيءَ سان ڳائي ۽ سڃاڻي سگهجي.

ناٺ ڪافي جا سُڙ هن طرح آهن: ڪرج (سا)، تيور ريكب، ڪومل گندار،

ڪومل مڌم، پنچم، تيور ڌيوت، ڪومل نڪاد وغيره

ڪافي ناٺ جا سُڙ هن طرح سان آهن:

• سا، ري، گا، ما، پا، ڏا، ني، سا

• سا، ني، ڏا، پا، ما، پا

• گا، ما، ري، سا.“^(۳۶)

بهاء الدين بها سرهندي ۽ اُستاد امير علي خان جي تحقيق سُڙ ڏاهر/ڏهر يا ٻين

انهن سُڙن، جيڪي اڄ جي گوين کان وسري ويا آهن، ڪيتري قدر صحيح آهي. انهيءَ ڳالهه ۽ سنڌي موسيقيءَ جي ٻين ڪيترن ئي بهترين راڳن، راڳڻين ۽ سُڙن تي سنڌي موسيقارن کي اداري جوڙي تحقيق ڪري ٻيهر زنده ڪرڻ گهرجي.

مٿئين بحث مان جيئن ته اهو ثابت ٿيو، ته ڀٽائيءَ جي رسالي ۾ آيل سُڙ ڏاهر

جو نالو نه موضوعاتي آهي ۽ نه ئي موسيقيءَ جو راڳ چٽو ٿئي ٿو. جنهن جو تعلق ’ڏاهر‘ نالي تاريخي ڪردار سان آهي، جيڪڏهن اهڙو ڪو سُڙ هو، ته موسيقيءَ جي ماهرن کي اڳيان اچڻ گهرجي، ۽ تحقيق ڪري سنڌي موسيقيءَ جي ڪالب ۾ آندي وڃي.

حوالا

۱. ميمڻ، حاجي محمد صديق محمد يوسف، ’رسالو شاه عبداللطيف ڀٽائي‘، سنڌ مُسلم ادبي سوسائٽي، حيدرآباد، سنڌ ۱۹۱۰-۱۳۰۱ھ، ص: ۱ ۽ ۲.
۲. بيگ، مرزا قليچ، ’رسالو شاه عبداللطيف ڀٽائي‘، محمد يوسف برادرس بڪ سيلر، ۱۹۵۱ع، حيدرآباد، سنڌ، ص: ۱۰

۳. شاهواڻي، غلام محمد، 'شاه جو رسالو'، سنڌيڪا، ڪراچي، ۲۰۰۵ع، ص: ۸۶۶.
۴. ساڳيو، ص: ۱۵.
۵. آڏواڻي، پروفيسر ڪلياڻ، 'شاه جو رسالو'، (مڪمل)، سنڌ تحقيقي بورڊ، حيدرآباد، سنڌ، ۱۹۹۱ع، ص: ۴۶۴.
۶. آڏواڻي، پروفيسر ڪلياڻ، 'شاه جو رسالو'، مڪتبہ برهان، اردو بازار، ڪراچي، ص: ۱.
۷. آڏواڻي، پروفيسر ڪلياڻ، 'شاه جو رسالو'، (مڪمل)، سنڌ تحقيقي بورڊ، حيدرآباد، سنڌ، ۱۹۹۱ع، ص: ۴۶۴.
۸. آڏواڻي، پروفيسر ڪلياڻ، 'شاه جو رسالو'، مڪتبہ برهان، اردو بازار، ڪراچي، ص: ۴۴۰.
۹. يوسفائي، معمور، ڊاڪٽر نواز علي شوق (سهيڙيندڙ)، 'سر ڏاهر جو مطالعو' (مقالو)، 'سر ڏاهر' (ڪتاب)، شاه عبداللطيف ڀٽ شاه ثقافتي مرڪز، ڀٽ شاه-حيدرآباد، ۱۹۸۹ع، ص: ۱۹ ۽ ۲۰.
۱۰. ساڳيو، ص: ۱۸ ۽ ۱۹.
۱۱. شيخ، ٻانهون خان، 'شاه جو رسالو'، شاه عبداللطيف ڀٽائي چيئر، ڪراچي يونيورسٽي، ۲۰۰۲ع، ص: ۲۳۱، ۲۳۰ ۽ ۲۳۲.
۱۲. شاهواڻي، غلام محمد، 'شاه جو رسالو'، سنڌيڪا اڪيڊمي، ڪراچي، ۲۰۰۵ع، ص: ۸۶۶.
۱۳. راهمون، فقير محمد قاسم (ساڪري، ٿر)، 'شاه جو گنج'، روشني پبليڪيشن ڪنڊيارو، ۲۰۱۳ع، ص: ۵۴۸.
۱۴. ميمڻ، غلام مصطفيٰ مشتاق، 'شاه جو رسالو'، مهراڻ اڪيڊمي، ۲۰۰۰ع، ص: ۴۲۹.
۱۵. ساڳيو، ص: ۴۳۰.
۱۶. سنڌي، عبدالغفور، 'شرح سر ڏاهر'، مهراڻ پبلشرز، سکر، ۱۹۶۸ع، ص: ۸.
۱۷. يوسفائي، معمور، ڊاڪٽر نواز علي شوق (سهيڙيندڙ)، 'سر ڏاهر جو مطالعو' (مقالو)، 'سر ڏاهر' (ڪتاب)، شاه عبداللطيف ڀٽ شاه ثقافتي مرڪز، حيدرآباد، ۱۹۸۹ع، ص: ۱۶ ۽ ۱۷.
۱۸. ساڳيو، ص: ۱۷.
۱۹. ساڳيو، ص: ۱۵.
۲۰. بلوچ، ڊاڪٽر نبي بخش خان، 'شاه جو رسالو'، ثقافت ۽ سياحت کاتو، حڪومت سنڌ، ۲۰۰۹ع، ص: ۱۶۰.
۲۱. يوسفائي، معمور، ڊاڪٽر نواز علي شوق (سهيڙيندڙ)، 'سر ڏاهر جو مطالعو' (مقالو)، 'سر ڏاهر' (ڪتاب)، شاه عبداللطيف ڀٽ شاه ثقافتي مرڪز، ڀٽ شاه-حيدرآباد، ۱۹۸۹ع، ص: ۱۱.
۲۲. ساڳيو، ص: ۱۳ ۽ ۱۲.

۲۳. سنڌي، ميمڻ عبدالغفور، 'شرح سر ڏاهر'، مهراڻ پبلشرز سکر، ۱۹۶۸ع، ص: ۸.
۲۴. يوسفائي، معمور، 'لطيف جا ٽرٽان پيرا'، مهراڻ اڪيڊمي شڪارپور، ۲۰۰۶ع، ص: ۹۹.
۲۵. آڏواڻي، پيرو مل مهرچند، 'لطيفي سٽر'، شاه عبداللطيف ڀٽ شاه ثقافتي مرڪز، ڀٽ شاه حيدرآباد، ۱۹۸۹ع، ص: ۵۲.
۲۶. يوسفائي، معمور، ڊاڪٽر نواز علي شوق (سهيڙيندڙ)، 'سر ڏاهر جو مطالعو' (مقالو)، 'سر ڏاهر' (ڪتاب)، شاه عبداللطيف ڀٽ شاه ثقافتي مرڪز، ڀٽ شاه-حيدرآباد، ۱۹۸۹ع، ص: ۱۷ ۽ ۱۸.
۲۷. ساڳيو، ص: ۱۸.
۲۸. ساڳيو، ص: ۱۸.
۲۹. ساڳيو، ص: ۲۲.
۳۰. بلوچ، ڊاڪٽر نبي بخش، ڊاڪٽر درشهور سيد (سهيڙيندڙ)، 'شاه عبداللطيف راڳ ۾ هڪ نئين تحريڪ جو باني' (مقالو)، 'شاه لطيف جي موسيقي' (ڪتاب)، شاه عبداللطيف ڀٽائي چيئر ڪراچي يونيورسٽي، ۱۹۹۲ع، ص: ۱۱۰.
۳۱. عشقي، الياس، 'شاه لطيف جي موسيقي' (مقالو)، ڪتاب ساڳيو، ص: ۵۴ ۽ ۵۵.
۳۲. عزيز، شيخ، 'سنڌي سنگيت جو سنواريندڙ ڀٽائي' (مقالو)، ڪتاب ساڳيو، ص: ۱۲۰.
۳۳. عشقي، الياس، 'شاه لطيف جي موسيقي' (مقالو)، ڪتاب ساڳيو، ص: ۵۵ ۽ ۵۶.
۳۴. سرهندي، پير بهاءُ الدين بها، 'شاه جو راڳ' (جلد پهريون) (مقدمو)، سنڌي لئنگئيج اٿارٽي، حيدرآباد، سنڌ، ۲۰۱۵ع، ص: ۲۰.
۳۵. خان، اُستاد امير علي، 'شاه جو راڳ' (جلد ٻيو)، سنڌي لئنگئيج اٿارٽي حيدرآباد، سنڌ، ۲۰۱۵ع، ص: ۱۳۳.
۳۶. سرهندي، پير، بهاءُ الدين بها، ڪتاب ساڳيو، ص: ۱۳۳.